

Berkarar döwletimiziň bagtyýarlyk döwründe milli gymmatlyklarymyza goýulýan sarpa has-da belende galdy. Şol gymmatlyklaryň arasynda türkmen halkynyň adyny dünýäde şöhratlandyran, watançylygyň, wepalylygyň hem-de mertligiň nyşanyna öwrülen türkmen alabaýy aýratyn orun eýeleýär. Gadymy taryhyň sahypalaryndan gözbaş alýan bu tohum häzirki wagtda dünýäniň iň meşhur we ýokary baha berilýän it tohumlarynyň biri hökmünde ykrar edilýär.

Türkmen alabaýy diňe bir haýbatly görnüşi bilen däl, eýsem, onuň çydamlylygy, asudalygy, batyrçaýlygy we gaýduwsyzlygy bilen hem tapawutlanýar. Ol diňe bir öýüň ýa-da malgaranyň goragçysy däl, eýsem, halkymyzyň ruhy dünýäsiniň aýrylmaz bölegi, nesilleriň arasynda dowam edýän dostlugyň we ynamyň janly nusgasydyr. Pederlerimiziň rowaýatlarynda hem alabaýyň wepalylygy, akyl-paýhasy, ynsan bilen bolan ruhy baglanyşygy giňden beýan edilýär.

Berkarar döwletimiziň ýolbaşçylygynda alabaý tohumynyň arassalygyny saklamak, onuň seçgilikli ösdürilmegini üpjün etmek boýunça giň gerimli işler alnyp barylýar. Halkara “Türkmen alabaý itleri” assosiasiýasynyň döredilmegi, welaýatlarda we paýtagtymyz Aşgabatda ýörite tohumçylyk merkezleriniň açylmagy bu ugurda alnyp barylýan işleriň aýdyň subutnamasydyr. Şeýle hem, ýurdumyzyň dürli künjeklerinde alabaýyň heýkelleriniň gurulmagy, her ýylyň oktyabr aýynyň soňky ýekşenbesinde Türkmen alabaýynyň gününüň dabaraly bellenilmegi bu milli gymmatlygymyza goýulýan belent hormatyň nyşanydyr.

Bu beýik başlangyçlaryň başynda duran Gahryman Arkadagymyzyň we onuň asylly ýoluny mynasyp dowam etdirýän Arkadagly Gahryman Serdarymyzyň tagallalary bilen türkmen alabaýy diňe bir ýurdumyzda däl, eýsem, halkara derejesinde hem giňden tanalýar. Nesilden-nesle geçýän döňd-sessurlarymyzy öwrenmäge, gorap saklamaga we dünýä ýaýmaga döredilýän giň mümkinçilikler halkymyzyň medeni mirasyna bolan çäksiz hormatyň beýanydyr.

Goý, halkymyzyň buýsanjy bolan türkmen alabaýynyň şöhraty dünýä dolsun! Döwletimiziň ösüş ýolunda alyp barýan beýik işleri bilen milli gymmatlyklarymyzyň dünýäde tanalmagyny üpjün edýän Gahryman Arkadagymyzyň we Arkadagly Gahryman Serdarymyzyň janlary sag, ömürleri uzak, döwletli tutumlary rowaç bolsun!

Aýsona HOJALYÝEWA

**Halkara ynsanperwer ylmlary we ösüş
uniwersitetiniň talyby**